


kitba tas-Sur Victor Galea

Kompożitur u Awtur

25 Anniversarju mill-mewt tal-akbar Kompożitur, il-Maġġur Anthony Aquilina




L-ammirazzjoni li jien ghandi lejn il-Maġġur Anthony Aquilina hija kbira u din tidher propju fil-marċ stess li jiena kkomponajt fuq arrangament mużikali ta' Mro. Alfred Farrugia u semmejt propju ghal dan is-Surmast tal-Marċi Maltin – 'Tislina lill-Maġġur'. Dan mhux biss, ghaliex propju sentejn ilu ppublikajt bijografija ta' dan l-istess Surmast. Illum qiegħed nikteb dan l-artiklu sabiex fi ftit kliem infakkar lil dan il-persunaġġ li ta kontribut kbir lill-mużika f'pajjiżna.

Propju din is-sena jahbat il-25 sena anniversarju mill-mewt tal-Maġġur. Ghalhekk tajjeb li nagħrfu nfakkru dan l-anniversarju filwaqt li nsellmu lill-Maġġur Anthony Aquilina ghax-xogħol siewi tiegħu. Bil-marċi tiegħu il-Maġġur Anthony Aquilina gharaf jifrah u jferrah lil hafna. Ghalhekk huwa xieraq li sabiex infakkar dan l-anniversarju, fejn dejjem hu possibli u speċjalment din is-sena, jindaqqu l-marċi ta' dan is-Surmast.

Il-Maġġur Anthony Aquilina kien u għadu magħruf mill-ghadd kbir ta' ammiraturi tiegħu bhala l-Maġġur. Li kien ingħatalu meta kien fil-Royal Malta Artillery. Il-marċi brijużi tiegħu dejjem kienu magħduda bhala ta' livell għoli mill-aqwa baned f'Malta u f'Għawdex. Sahansitra illum ukoll jinħass it-timbru speċjali tiegħu u jżid jgħinhom jispikkaw.

Swielu hafna t-tagħlim li ha mir-Royal Military Academy of Music f'Keneller Hall, qrib Londra, minn fejn kiseb għarfien personali bl-oghla ġieħ. B'dan it-taħriġ flimkien mal-hila naturali biex jagħraf jislet l-aħjar mill-Brass Bands u l-melodiji sehħlu jagħti xejra speċjali lil kull marċ. Dan is-surmast kbir ikkompona marċi brijużi li għana lill-baned ta' dawn il-gzejjer li huma parti importanti mill-wirt tagħna.



Tagħrif Ġenerali dwar il-Maġġur Anthony Aquilina

Il-Maġġur Anthony Aquilina, twieled nhar il-25 ta' Lulju 1906. Iben Indri Aquilina u martu Filippa, imwiilda Buġeja. Tghammed l-ghada, jiġifieri fis-26 ta' Lulju fil-knisja ta' San Filep, f'Haż-Zebbuġ stess. L-ismijiet propja tiegħu huma Paul, Philip u Joseph iżda kulhadd kien jafu b'Ninu jew Anthony. Ta' min isemmi li Ninu kellu żewġ hutu ohra li kienu t-tnejn bniet, Filippa u Marija.

Meta dan it-tfajjel beda jitfarfar, nibtu fih żewġ xewqat li dejjem xtaq li jwettaqhom, jiġifieri li jitghallem idoqq strument tal-banda u wkoll jingħaqad mal-militar. Meta kellu madwar tmien

snin, it-tfajjel Toninu thajjar jingħaqad mal-Banda San Filep, li magħha kellha bhala assistent-surmast lis-Sur Wiġi Said, li mill-ewwel intebah li l-alliev li kellu quddiemu barra li kien mohhu tajjeb, kien imzejjen b'talent mużikali aktar min-normal. Hass li kellu jharrġu b'dak kollu li jaf hu biex aktar jiinkoraġġih. Sehħlu jitghallem l-istrument, il-klarinet u ta' għaxar snin hareġ idoqq mal-Banda San Filep meta daqq taht id-direzzjoni ta' Mro. Alfred P. Hare. Ma kienx għadda hafna żmien. Wiġi webblu jdoqq bhala solista t-terzett mill-opra 'Lombardi' ta' Giuseppe Verdi, taht id-direzzjoni tas-Surmast Direttur Orlando Crescimanno u mar tajjeb hafna. Ftit wara, hajruh jattendi kuncert mal-Banda King's Own. Meta rawh u semgħuh idoqq, kellhomkliem ta' tifhir għalih, minkejja li kien għadu żgħir. Mhux biss, imma s-surmast Awstrijak Mro. Aurelio Doncich, li dderiġa l-Banda King's Own mill-1908 sa l-1930, xebet għajnejh fuqu ghax gharaf il-hila tiegħu. Xtaq jgħinu jkabbar dan it-talent mużikali kemm jista'. Kien bis-saħħa ta' dan is-surmast li xi snin wara Ninu kiseb postu fl-armata. Dahal bhala *Band Boy* u dam hekk għal hames snin. Madankollu għad li kiseb postu fl-armata huwa xorta ssokta bl-istudju tiegħu fuq il-klarinet taht il-bravu surmast

Awstrijak Aurelio Doncich, mal-King's Own, tal-Belt. Lill-habib tiegħu Żebbuġi ma warrbux għax xorta baqa' jmur jieħu l-lezzjonijiet għandu.

Fis-sena 1926, iż-żgħażuġ Anthony ntbagħat fuq kors ta' tliet snin, jispeċjalizza fil-klarinet, liema kors kien rebħu, minn fost tliet mitt bandist. Kiseb id-dritt għall-borża ta' studju tar-Royal Military School of Music fi Kneller Hall Twickenham Surrey, fl-Ingilterra. Kien żmien mitqulu deheb għal Anthony għax sehħlu jitharreg kemm fuq l-istrumenti kollha u saħansitra fid-direzzjoni. Tgħallem ukoll jikkomponi u jagħmel l-arrangamenti għall-orkestra u sintendi għall-banda stess. Kemm dam l-Ingilterra rnexxielu jirbah tlett medalji. Fl-1927 kiseb l-ewwel premju fuq id-daqq tal-istrument, il-klarinet u nġhata l- '*Cousin's Memorial*'. Fl-1930 dabbar żewġ unuri oħra, rebħ l-ewwel post fil- '*Conducting*' jiġifieri fid-direzzjoni u sehħlu jgħib l-ogħla puntegg fl-arrangamenti mużikali kemm għall-orkestra kif ukoll għall-banda militari. Meta rritorna Malta, issa bhala *Warrant Officer Class 1*, lil Anthony tawh f'idejh it-tmexxija tal-Banda tar-Royal Malta Artillery. Bhala surmast-direttur tagħha dam seba' snin. Wara li temm din il-kariga, huwa nħatar bhala president onorarju. Dan kollu sehħ fil-bidu tat-Tieni Gwerra Dinjija, meta nġhata lilu r-rank ta' *Commissioned Officer*, fizzaal b'żewġ stilel. Fl-armata baqa' javanza u meta rtira mill-R.M.A. fl-età ta' 57 sena kellu l-grad ta' maġġur.

Waqt liż-żgħażuġ Anthony Aquilina kien l-Ingilterra ltaqa' mat-tfajla Catherine Ross, Kanadiża, minn Toronto. Meta nġhaqdu fis-sagrament taż-żwieġ, fit-2 ta' April, 1932, fil-knisja tal-Vitorja fil-Belt Valletta, hu kellu sitta u għoxrin sena u għarustu kienet sentejn iżgħar minnu. Frott dan iż-żwieġ kellhom tifel waħdieni li għammduh bl-isem ta' Geoffrey.

Kien dhuli kemm trid man-nies. Kien jaf imur ma' kulhadd u t-bissima fuq fommhu baqgħet tididi tul hajtu kollha. Kellu qalbu tad-deheb. Imma waqt it-tahriġ tal-banda m'hemmx ċajt għax kien ikun irid kollox perfett. Il-Maġġur Aquilina kien raġel li jzomm ruhu pulit u eleganti, dejjem nadif xummiema b'leħja mqaxxa friska kuljum, b'haddejh lixxi daqs irhama. Kull fejn tarah kien ikun dejjem dritt, wieqaf fuq qaddu, xeħta ta' bniedem li għadda hajtu fis-servizz militari.

Bhala marċi, l-Maġġur Anthony Aquilina, kitibhom f'arttwelidu, aqta' xi wieħed jew tnejn, li kkomponiehom meta kien jistudja l-Ingilterra. L-istil tiegħu tagħrfu mill-ewwel, stil militari, iżda Mediterranju b'laqtiet Spanjoli. Marċi funebri qatt ma kiteb. Ta' bniedem ferriħi li kien, qatt ma niżlulu l-waqtiet kibja. Bosta mix-xogħol mużikali tal-Maġġur hareg fuq tliet *long plays*, l-ewwel waħda fl-1979 u għammdha bl-isem ta' *Festive Memories No.2* u t-tielet waħda saret wara li miet u nġhatat l-isem in *Happy Memories*. L-Innumarċ **Preghiera a Sant'Antonio** ma ddahħalx mal-marċi f'dawn il-long-plays iżda ma' daww irrekordjati mill-Banda ta' Sant'Antnin. Kien l-uniku innu-marċ

li kiteb u kkomponieħ meta kien is-surmast-direttu ta' din il-Banda Karkariża, bejn l-1983 u l-1985. Ta' min jgħid li bejn l-1946 u l-1956 mexxa l-Banda Duke of Connaught's Own ta' Birkirkara.

Ta' min isemmi wkoll li erba' marċi mill-pinna tal-Maġġur għadhom qatt ma nstemghu fuq ebda radju u dan għaliex dawn qatt ma ġew irrekordjati. Dawn il-marċi huma **Is-Sur Mizzi** li kkomponieħ fis-sena 1946. Dan il-marċ huwa msemmi għall-President ta' dak iż-żmien tal-Banda Duke of Connaught's Own, is-Sur Karm Mizzi. Marċ iehor huwa **In-Nakku** li kkomponieħ fis-sena 1947 għall-habib tiegħu is-Sur Carmelo Xuereb filwaqt li l-marċ **The Seven Sons** ikkomponieħ fis-sena 1950. Dan il-marċ ikkomponieħ għall-familja Micallef li kienu hbieħ tiegħu. Dan is-Sur Micallef kellu sebħat itfal. Il-marċ **The Two Sisters** huwa msemmi għal żewġt aħwa tfajliet. Eileen u Sylvia Mifsud, li kienu jkantaħ flimkien. Dan il-marċ ikkomponieħ fis-sena 1953. Nifħmu li dawn l-erba' marċi il-Maġġur Aquilina ikkomponieħom meta kien għadu mal-Banda Duke of Connaught's Own ta' Birkirkara minħabba li fl-istess perjodu bejn is-snin 1946 u l-1956 kien is-Surmast Direttur tal-Banda. Għalhekk għandna nifħmu li din il-mużika għandha tinstab fil-kazin tal-istess Banda msemmiha. Min-naha tiegħi staqsejt kemm-il darba għal dawn il-marċi lil diversi Karkariži bit-tama li forsi nsib xi haġa! Fl-opinjoni tiegħi jista' jkun li forsi dawn il-marċi ma hargux fuq il-livell mixtieq mill-Maġġur. Min jaf għala? Bhala ammiratur tal-Maġġur Aquilina, hija xewqa tiegħi li xi darba dawn il-marċi jiġu xorta waħda rrekordjati sabieħ inkomplu napprezzaw dak kollu li hallielna l-Maġġur Anthony Aquilina.

Il-habib intimu tiegħu, is-Sur Charles Calleja, li halliena ta' 62 sena fl-4 t'Ottubru 2009, kien iċempillu ta' kull filgħodu, għal habta tad-disgħa biex jgħatih l-għodwa t-tajba. Dakinħar ċempel bħas-soltu u kif il-Maġġur sema' leħnu raddlu tislma. Hu żied jgħidlu li kien ihossu ma jiflahx. Charles qallu biex ma jiċċaqlaqx u li kien dalwaqt sejjer hdejh. Wasal f'kemm trodd salib ġewwa tas-Sliema fejn kien joqgħod il-Maġġur. Kif wasal leħnu bilqiegħda u rah kemmxejn immantar. Il-Maġġur tbissimlu bħas-soltu. Is-sura ta' wiċċu xehdet li xejn ma kien f'sikkto u Charles staqsieħ x'kien qed ihoss. Bla ma stenneħ iwieġbu, qabad u ċempel lit-Tabib Anthony Galea Debono, illum Professur. Malajr tfaċċa bħal donnu kien wara l-bieħ. Għamillu t-test tal-ECG li wera li kien attakk tal-qalb qawwi. It-Tabib riedu jmur l-isptar u hejjielu l-karti meħtieġa. Il-Maġġur ma xtaq imur bl-ambulanza u ried li jwasslu Charles. Sa dan it-tant Charles mar għall-karozza tiegħu u l-Maġġur mar biex iqaxxar il-leħja. Kienu saru xi l-10.15 ta' filgħodu u malli wasal lura Charles sema' hoss ġej mill-kamra tal-banju. Dahal hdejh u sabu fl-art b'wiċċu 'l fuq miksi sapun tal-leħja. Bla telf ta' żmien reġa' ċempel lit-tabib, li ftit qabel kien hemm. Kif wasal, ikkonferma li l-Maġġur kien halliena u hariġlu ċ-ċertifikat tal-mewt.

Hawnhekk Charles ma felahx iżomm iżjed u nfaqa' f'biċċja kbira għaliex kien tilef l-akbar habib li kellu.

Il-Maġġur Anthony Aquilina halliena nhar il-21 ta' Settembru 1985 fil-ghomor ta' 79 sena. Għall-funeral tiegħu kien intlaħaq ftehim bejn ibnu Geoffrey Aquilina Ross u l-kumitati tal-baned konċernati. Il-funeral kien sar it-Tlieta 24 ta' Settembru 1985 għall-hatba tas-siegha ta' wara nofsinhar. F'jum il-funeral il-korteo telaq mill-isptar ta' G'Mangia għall-Wied ta' Birkirkara fl-inhawi tal-każin tal-Ghama jew ahjar Duke of Connaught's Own liema banda dam irnexxieha mill-1946 sal-1956. Kien hemm bahar ta' nies jistennew il-wasla tat-tebut. Ilkoll ġew biex jagħtu l-ahhar tislma lill-Maġġur Anthony Aquilina. F'dik il-folla kbira, ingabru wkoll il-Prim Ministru ta' Malta ta' dak iż-żmien, Dr. Karmenu Mifsud Bonnici u diversi membri parlamentari kif ukoll rappreżentanti mill-armata. Kien hemm ukoll diversi rappreżentanti ta' każini tal-baned minn Malta u Ghawdex b'hafna minnhom kienu bl-istandardi tagħhom. Tul il-korteo daqqet il-banda li qabel halla din id-dinja kien għadu jiehu hsiebha. Fil-funeral kien indaqq marċ brijjuż fuq xejwa tal-Maġġur stess. Il-marċ li kien ikkompona fis-sena 1958 bl-isem **Balfrendozan**, li kien semmieh għal żewġt iħbieb tiegħu mill-Belt, Peppi Balzan u Duminku Frendo. Indaqq ukoll l-uniku innu li kkompona bl-isem **Preghiera** lil Sant'Antnin. Saret

il-quddiesa fil-knisja ta' Sant'Antnin ta' Birkirkara u ġie midfun fil-qabar tal-King's Own tal-Belt Valletta ġewwa ċ-ċimiterju tal-Addolorata. Malta tilfet iben b'talenti kbar.

L-ghada, il-gazzetti ta' kuljum ilkoll taw prominenza kbira lil dan l-avveniment b'kitbiet imżewġa b'ritratti tal-funeral tiegħu li tista' tghid kien qisu wiehed statali. Ghadd ta' każini tal-banda tellgħu l-bandiera mezz'asta b'turija ta' rispett lejn il-Maġġur Anthony Aquilina magħdud bhala s-Surmast tal-Marċi Maltin. Inroddu hajr lil Alla li għoġbu jislifna bniedem li ferrah u għadu jferrah għadd kbir ta' nies bil-marċi melodjużi li hallielna. Kien Surmast serju li l-baned ta' dawn il-gzejjer għadhom iqimuh sal-ġurnata tal-lum.

Surmast Direttur ta' erba' Baned

Bhala Surmast mal-Banda Royal Malta Artillery, il-Maġġur Anthony Aquilina dam seba' snin. Wara li temm din il-kariga, il-Maġġur inhatar bhala President Onorarju.

(1946-1956)

Banda Duke of Connaught's Own ta' Birkirkara

(1956-1973)

Banda King's Own tal-Belt Valletta

(1983-1985)

Banda Sant'Antnin ta' Padova ta' Birkirkara

CREATE AN IMPACT THE RIGHT WAY!

SCREEN PRINTERS

We print numbers, names, logos & more



T-SHIRTS – FOOTBALL KITS – STICKERS – TRANSFERS – PVC CARDS
POSTERS – CAPS – SMALL ITEMS – BANNERS – FLAGS – CLOCKS
SUPPLIERS TO SCHOOLS, FOOTBALL CLUBS, COMPANIES
& CATERING ESTABLISHMENTS.

Triq in-Nassab, Qormi QRM 05 Email: uvprint@waldonet.net.mt
Tel: 2144 0815, 2144 3586 Fax: 2144 0832 Mob: 9942 9798